

ہندوستان اور میانمار نے سرحدی تعاون کے مفاہمت نامہ پر دستخط کیے

10 مئی، 2014

ہندوستان اور میانمار نے سرحدی تعاون پر ایک مفاہمت نامہ (ایم او یو) پر دستخط کیے ہیں۔ اس ایم او یو پر دستخط میانمار میں ہندوستان کے سفیر مسٹر گوتم مکھوپادھیائے اور میانمار کے نائب وزیر دفاع میجر جنرل کاونت کی طرف سے 8 مئی 2014 کو نائے پی تاؤ میں کیے گئے۔

یہ ایم او یو ہندوستان اور میانمار کی سیکورٹی ایجنسیوں کے درمیان سیکورٹی تعاون اور معلومات کے تبادلے کے لئے ایک فریم ورک فراہم کرتا ہے۔ اس میں موجود ایک اہم تجویز بین الاقوامی سرحد اور سمندری حدود کے اپنے اپنے حصہ میں دونوں ممالک کی مسلح افواج کی طرف سے مربوط طور پر مشترکہ گشت کرنے سے متعلق ہے۔ دونوں فریق بغاوت، ہتھیاروں کی اسمگلنگ، منشیات، انسانوں اور جانوروں کی اسمگلنگ کے خلاف جنگ میں معلومات کے تبادلے کے لئے متفق ہوئے ہیں۔ دونوں فریق غیر قانونی سرحدی سرگرمیوں پر روک لگانے کے لئے قدم اٹھانے کے

لئے بھی متفق ہوئے ہیں۔ ایم او یو میں مسلح افواج، ڈرگ کنٹرول ایجنسیوں اور وائلڈ لائف کنٹرول ایجنسیوں کے درمیان میٹنگ کی سطح اور تسلسل کا ذکر کیا گیا ہے۔

امید ہے کہ یہ ایم او یو دونوں ممالک کے درمیان طویل بین الاقوامی زمینی اور سمندری سرحد پر امن، استحکام اور سلامتی کو یقینی بنانے میں ہندوستان اور میانمار کی سیکورٹی ایجنسیوں کے درمیان زیادہ عملی تعاون کی راہ ہموار کرے گا۔

نئی دہلی،

10 مئی، 2014